
फ़हावीरप्रसाद द्विवेदी का जन्म सन्‌ 864 में ग्राम दौलतपुर, 
जिला रायबरेली (उ.प्र.) में हुआ। परिवार की आर्थिक 
स्थिति अच्छी न होने के कारण स्कूली शिक्षा पूरी कर उन्होंने 
रेलवे में नौकरी कर ली। बाद में उस नौकरी से इस्तीफ़ा देकर 
सन्‌ ।903 में प्रसिद्ध हिंदी मासिक पत्रिका सरस्वती का 
संपादन शुरू किया और सन्‌ ।920 तक उसके संपादन से 
जुड़े रहे। सन्‌ ।938 में उनका देहांत हो गया। 
महावीरप्रसाद द्विवेदी केवल एक व्यक्ति नहीं थे वे एक 
संस्था थे जिससे परिचित होना हिंदी साहित्य के गौरवशाली 
अध्याय से परिचित होना है। वे हिंदी के पहले व्यवस्थित 
संपादक, भाषावैज्ञानिक , इतिहासकार, पुरातत्ववेत्ता, अर्थशास्त्री , 
समाजशास्त्री, वैज्ञानिक चितन एवं लेखन के स्थापक, समालोचक 





और अनुवादक थे। उनकी प्रमुख कृतियाँ हैं-रसज्ञ रंजन, महावीरप्रसाद 


साहित्य-सीकर, साहित्य-संदभं, अद्‌भुत आलाप (निबंध 
संग्रह)। संपत्तिशास्त्र उनको अर्थशास्त्र से संबंधित पुस्तक 
है। महिला मोद महिला उपयोगी पुस्तक है तो आध्यात्मिकी 
दर्शन की। द्विवेदी काव्य माला में उनकी कविताएँ हैं। 
उनका संपूर्ण साहित्य महावीरप्रसाद द्विवेदी रचनावली के 
पंद्रह खंडो में प्रकाशित है। 

महावीरप्रसाद द्विवेदी के बारे में समझा जाता रहा है कि 
उन्होंने हिंदी गद्य की भाषा का परिष्कार किया और लेखकों 
की सुविधा के लिए व्याकरण और वर्तनी के नियम स्थिर 
किए। कविता की भाषा के रूप में भी ब्रज भाषा के बदले 
खड़ी बोली को प्रतिष्ठित किया। युग निर्माता महावीरप्रसाद 
द्विवेदी ने स्वाधीनता को चेतना विकसित करने के लिए 
स्वदेशी चितन को व्यापक बनाया। उन्होंने सरस्वती के 

माध्यम से पत्रकारिता का श्रेष्ठ स्वरूप सामने रखा। हिंदी में पहली बार समालोचना को 
स्थापित करने का श्रेय भी उनको जाता है। उन्होंने भारतीय पुरातत्व एवं इतिहास पर खोजपरक 
कार्य किए। कुल मिलाकर उनके कार्यों का मूल्यांकन व्यापक हिंदी नवजागरण के संदर्भ में 
ही संभव है। 

विह्ठता एवं बहुज्ञता के साथ सरसता उनके लेखन की प्रमुख विशेषता है। उनके लेखन 
में व्यंग्य की छटा देखते ही बनती है। 


आज हमारे समाज में लड़कियाँ शिक्षा पाने एवं कार्यक्षेत्र में क्षमता दशानि में लड़कों 
से बिलकुल भी पीछे नहीं हैं किंतु यहाँ तक पहुँचने के लिए अनेक स्त्री-पुरुषों ने 
लबा सघर्ष किया! नवजागरण काल के चितकों ने मात्र स्त्री-शिक्षा ही नहीं बल्कि 
समाज में जनतांत्रिक एव वैज्ञानिक चेतना के सपूर्ण विकास के लिए अलख जगाया। 
द्विवेदी जी का यह लेख उन सभी पुरातनपथी विचारों से लोहा लेता है जो स्त्री-शिक्षा 
को व्यर्थ अथवा समाज के विघटन का कारण मानते थे। इस लेख की दूसरी विशेषता 
यह है कि इसमें परपरा को ज्यों का त्यो नहीं स्वीकारा गया है, बल्कि विवेक से 
फैसला लेकर ग्रहण करने योग्य को लेने की बात की गई है और परपरा का जो हिस्सा 
सड़-गल चुका है, उसे रूढ़ि मानकर छोड़ देने की। यह विवेकपूर्ण दृष्टि सपूर्ण 
नवजागरण काल की विशेषता हो! आज इस निबंध का अनेक दृष्टियों से ऐतिहासिक 
महत्त्व है। 

यह लेख पहली बार सितंबर 79/4 की सरस्वती में पढ़े लिखों का पांडित्य 
शीर्षक से प्रकाशित हुआ था। बाद में द्विवेदी जी ने इसे महिला मोद पुस्तक में 
शामिल करते समय इसका शीर्षक स्त्री-शिक्षा के विरोधी कुतर्का का खंडन रख 
दिया था। इस निबंध की भाषा और वर्तनी को हमने संशोधित करने का प्रयास नहीं 
किया हे। 

बडे शोक की बात हे, आजकल भी ऐसे लोग विद्यमान हें जो स्त्रियों को पढाना उनके और 
गृह-सुख के नाश का कारण समझते हैं। और, लोग भी ऐसे-वेसे नहीं, सुशिक्षित लोग-ऐसे 
लोग जिन्होंने बड़े-बड़े स्कूलों और शायद कॉलिजों में भी शिक्षा पाई है, जो धर्म-शास्त्र और 
संस्कृत के ग्रंथ साहित्य से परिचय रखते हैं, ओर जिनका पेशा कुशिक्षितों को सुशिक्षित करना, 
कुमार्गगामियों को सुमार्गगामी बनाना और अधार्मिकों को धर्मतत्त्व समझाना हे। उनकी दलीलें 
सुन लीजिए- 

।. पुराने संस्कृत-कवियों के नाटकों में कुलीन स्त्रियों से अपढों की भाषा में बातें कराई गई 
हैं। इससे प्रमाणित है कि इस देश में स्त्रियों को पढ़ाने की चाल न थी। होती तो 
इतिहास-पुराणादि में उनको पढ़ाने की नियमबद्ध प्रणाली जरूर लिखी मिलती। 

2. स्त्रियों को पढ़ाने से अनर्थ होते हें। 
शकुंतला इतना कम पढी थी कि 
गँवारों की भाषा में मुश्किल से एक 
छोटा-सा श्लोक वह लिख सकी थी। 
तिस पर भी उसकी इस इतनी कम 
७ शिक्षा ने भी अनर्थ कर डाला। शकुंतला 
ने जो कटु वाक्य दुष्यंत को कहे, वह 
इस पढ़ाई का ही दुष्परिणाम था। 

. जिस भाषा में शकुंतला ने श्लोक रचा 

था वह अपढ़ों की भाषा थी। अतएव 

नागरिकों को भाषा की बात तो दूर रही, 
अपढ़ गँवारों की भी भाषा पढ़ाना स्त्रियों 
को बरबाद करना है। 

इस तरह की दलीलों का सबसे अधिक प्रभावशाली उत्तर उपेक्षा ही है। तथापि हम 
दो-चार बातें लिखे देते हैं। 

नाटकों में स्त्रियों का प्राकृत बोलना उनके अपढ होने का प्रमाण नहीं। अधिक से अधिक 
इतना ही कहा जा सकता हे कि वे संस्कृत न बोल सकती थीं। संस्कृत न बोल सकना न 
अपढ होने का सबूत है और न गँवार होने का। अच्छा तो उत्तररामचरित में ऋषियों की 
वेदांतवादिनी पत्नियाँ कौन-सी भाषा बोलती थीं? उनकी संस्कृत क्या कोई गँवारी संस्कृत थी? 
भवभूति और कालिदास आदि के नाटक जिस ज़माने के हें उस ज़माने में शिक्षितों का समस्त 
समुदाय संस्कृत ही बोलता था, इसका प्रमाण पहले कोई दे ले तब प्राकृत बोलने वाली स्त्रियों 
को अपढ़ बताने का साहस करे। इसका क्‍या सबूत कि उस ज़माने में बोलचाल को भाषा 
प्राकृत न थी? सबूत तो प्राकृत के चलन के ही मिलते हैं। प्राकृत यदि उस समय की प्रचलित 
भाषा न होती तो बोद्धों तथा जेनों के हजारों ग्रंथ उसमें क्यों लिखे जाते, और भगवान शाक्य 
मुनि तथा उनके चेले प्राकृत ही में क्यों धर्मोपदेश देते? बौद्धो के त्रिपिटक ग्रंथ की रचना 
प्राकृत में किए जाने का एकमात्र कारण यही है कि उस ज़माने में प्राकृत ही सर्वसाधारण की 
भाषा थी। अतएव प्राकृत बोलना और लिखना अपढ और अशिक्षित होने का चिह्न नहीं। जिन 
पंडितों ने गाथा-सप्तशती, सेतुबंध-महाकाव्य और कुमारपालचरित आदि ग्रंथ प्राकृत में बनाए 
हैं, वे यदि अपढ और गंवार थे तो हिंदी के प्रसिद्ध से भी प्रसिद्ध अखबार का संपादक इस 
जमाने में अपढ ओर गँवार कहा जा सकता है; क्योंकि वह अपने जमाने की प्रचलित भाषा 
में अखबार लिखता है। हिंदी, बाँगला आदि भाषाएँ आजकल को प्राकृत हें, शौरसेनी, मागधी, 
महाराष्ट्री और पाली आदि भाषाएँ उस ज़माने की थीं। प्राकृत पढ़कर भी उस ज़माने में लोग 
उसी तरह सभ्य, शिक्षित और पंडित हो सकते थे जिस तरह कि हिंदी, बाँग्ला, मराठी आदि 
भाषाएँ पढ़कर इस ज़माने में हम हो सकते हैं। फिर प्राकृत बोलना अपढ होने का सबूत हे, 
यह बात केसे मानी जा सकती हे? 

जिस समय आचार्या ने नाट्यशास्त्र-संबंधी नियम बनाए थे उस समय सर्वसाधारण की 
भाषा संस्कृत न थी। चुने हुए लोग ही संस्कृत बोलते या बोल सकते थे। इसी से उन्होंने उनकी 
भाषा संस्कृत ओर दूसरे लोगों तथा स्त्रियों की भाषा प्राकृत रखने का नियम कर दिया। 

पुराने ज़माने में स्त्रियों के लिए कोई विश्वविद्यालय न था। फिर नियमबद्ध प्रणाली का 
उल्लेख आदि पुराणों में न मिले तो क्या आश्चर्य। और, उल्लेख उसका कहीं रहा हो, पर 
नष्ट हो गया हो तो? पुराने ज़माने में विमान उडते थे। बताइए उनके बनाने की विद्या 
सिखाने वाला कोई शास्त्र! बड़े-बड़े जहाज़ो पर सवार होकर लोग द्वीपांतरों को जाते थे। 
दिखाइए, जहाज़ बनाने की नियमबद्ध प्रणाली के दर्शक ग्रंथ! पुराणादि में विमानों और 
जहाजों द्वारा की गई यात्राओं के हवाले देखकर उनका अस्तित्व तो हम बडे गर्व से 

स्वीकार करते हैं, परंतु पुराने ग्रंथों में अनेक प्रगल्भ पंडिताओं के नामोल्लेख देखकर भी 
कुछ लोग भारत की तत्कालीन स्त्रियों को मूर्ख, अपढ और गंवार बताते हैं! इस 
तर्कशास्त्रज्ञता और इस न्यायशीलता की बलिहारी! वेदों को प्रायः सभी हिंदू ईश्वर-कृत 
मानते हैं। सो ईश्वर तो वेद-मंत्रों की रचना अथवा उनका दर्शन विश्ववरा आदि स्त्रियों से 
करावे और हम उन्हें ककहरा पढाना भी पाप समझें। शीला और विज्जा आदि कौन थीं? 
वे स्त्री थीं या नहीं? बड़े-बड़े पुरुष-कवियों से आदुत हुई हैं या नहीं? शार्ङ्गधर-पद्धति में 
उनकी कविता के नमूने हैं या नहीं? बोद्ध-ग्रंथ त्रिपिटक के अंतर्गत थेरीगाथा में जिन 
सैकड़ों स्त्रियों की पद्य-रचना उद्धृत है वे क्या अपढ़ थीं? जिस भारत में कुमारिकाओं को 
चित्र बनाने, नाचने, गाने, बजाने, फूल चुनने, हार गूँथने, पैर मलने तक की कला सीखने 
की आज्ञा थी उनको लिखने-पढ़ने की आज्ञा न थी। कौन विज्ञ ऐसी बात मुख से 
निकालेगा? और, कोई निकाले भी तो मानेगा कौन? 

अत्रि की पत्नी पत्नी-धर्म पर व्याख्यान देते समय घंटों पांडित्य प्रकट करे, गार्गी 
बड़े-बड़े ब्रह्मबादियों को हरा दे, मंडन मिश्र को सहधर्मचारिणी शंकराचार्य के छक्के छुडा 
दे! गजब! इससे अधिक भयंकर बात और क्या हो सकेगी! यह सब पापी पढ़ने का अपराध 
है। न वे पढती, न वे पूजनीय पुरुषों का मुकाबला करतीं। यह सारा दुराचार स्त्रियों को पढ़ाने 
ही का कुफल है। समझे। स्त्रियों के लिए पढ़ना कालकूट और पुरुषों के लिए पीयूष का घाँट! 
ऐसी ही दलीलों और दुष्टांतों के आधार पर कुछ लोग स्त्रियों को अपढ रखकर भारतवर्ष का 
गौरव बढ़ाना चाहते हैं। 

मान लीजिए कि पुराने जमाने में भारत को एक भी स्त्री पढी-लिखी न थी। न सही। उस 
समय स्त्रियों को पढ़ाने की जरूरत न समझी गई होगी। पर अब तो है। अतएव पढ़ाना चाहिए। 
हमने सैकड़ों पुराने नियमों, आदेशों और प्रणालियों को तोड़ दिया है या नहीं? तो, चलिए, 
स्त्रियों को अपढ़ रखने की इस पुरानी चाल को भी तोड़ दें। हमारी प्रार्थना तो यह है कि 
स्त्री-शिक्षा के विपक्षियों को क्षणभर के लिए भी इस कल्पना को अपने मन में स्थान न देना 
चाहिए कि पुराने जमाने में यहाँ की सारी स्त्रियाँ अपढ थीं अथवा उन्हें पढने की आज्ञा न 
थी। जो लोग पुराणों में पढ़ी-लिखी स्त्रियों के हवाले माँगते हैं उन्हें श्रीमदभागवत, दशमस्कंध, 
के उत्तरारद्ध का त्रेपनवाँ अध्याय पढ़ना चाहिए। उसमें रुक्मिणी-हरण की कथा है। रुक्मिणी 
ने जो एक लंबा-चौड़ा पत्र एकांत में लिखकर, एक ब्राह्मण के हाथ, श्रीकृष्ण को भेजा था 
वह तो प्राकृत में था। उसके प्राकृत में होने का उल्लेख भागवत में तो नहीं। उसमें रुक्मिणी 
ने जो पांडित्य दिखाया है वह उसके अपढ़ और अल्पज्ञ होने अथवा गँवारपन का सूचक नहीं। 
पुराने ढंग के पक्के सनातन-धर्मावलंबियों की दृष्टि में तो नाटकों को अपेक्षा भागवत का 
महत्त्व बहुत ही अधिक होना चाहिए। इस दशा में यदि उनमें से कोई यह कहे कि सभी 

प्राक्कालीन स्त्रियाँ अपढ होती थीं तो उसको बात पर विश्वास करने की जरूरत नहीं। भागवत 
को बात यदि पुराणकार या कवि की कल्पना मानी जाए तो नाटकों की बात उससे भी 
गई-बीती समझी जानी चाहिए। 
स्त्रियों का किया हुआ अनर्थ यदि पढ़ाने ही का परिणाम है तो पुरुषों का किया हुआ 
अनर्थ भी उनकी विद्या और शिक्षा ही का परिणाम समझना चाहिए। बम के गोले फेंकना, 
नरहत्या करना, डाके डालना, चोरियाँ करना, घूस लेना-ये सब यदि पढ़ने-लिखने ही का 
परिणाम हो तो सारे कॉलिज, स्कूल और पाठशालाएँ बंद हो जानी चाहिए। परंतु विक्षिप्तों, 
बातव्यथितों और ग्रहग्रस्तो के सिवा ऐसी दलीलें पेश करने वाले बहुत ही कम मिलेंगे। 
शकुंतला ने दुष्यंत को कटु वाक्य कहकर कौन-सी अस्वाभाविकता दिखाई? क्या वह यह 
कहती कि-“आर्य पुत्र, शाबाश! बड़ा अच्छा काम किया जो मेरे साथ गांधर्व-विवाह करके 
मुकर गए। नीति, न्याय, सदाचार और धर्म की आप प्रत्यक्ष मूर्ति हैं!” पत्नी पर घोर से घोर 
अत्याचार करके जो उससे ऐसी आशा रखते हें वे मनुष्य-स्वभाव का किंचित्‌ भी ज्ञान नहीं 
रखते। सीता से अधिक साध्वी स्त्री नहीं सुनी गई। जिस कवि ने, शकुंतला नाटक में, 
अपमानित हुई शकुंतला से दुष्यंत के विषय में दुर्वाक्य कहाया हे उसी ने परित्यक्त होने पर 
सीता से रामचंद्र के विषय में क्‍या कहाया है, सुनिए- 
वाच्यस्त्वया मठ्ठचनात्‌ स राजा- 
वह्नौ विशुद्धामति यत्समक्षम्‌। 
मां लोकवाद श्रवणादहासी: 
श्रुतस्य तत्क्वि सदृशं कुलस्य? 
लक्ष्मण! जरा उस राजा से कह देना कि मैंने तो तुम्हारी आँख के सामने ही आग में 
कूदकर अपनी विशुद्धता साबित कर दी थी। तिस पर भी, लोगों के मुख से निकला 
मिथ्यावाद सुनकर ही तुमने मुझे छोड़ दिया। क्या यह बात तुम्हारे कुल के अनुरूप है? अथवा 
क्या यह तुम्हारी विद्वता या महत्ता को शोभा देनेवाली है? 
सीता का यह संदेश कटु नहीं तो क्या मीठा है? 'राजा' मात्र कहकर उनके पास अपना 
संदेसा भेजा। यह उक्ति न किसी गवार स्त्री की; किंतु महाब्रह्मज्ञानी राजा जनक की लड़की 
और मन्वादि महर्षियों के धर्मशास्त्रों का ज्ञान रखने वाली रानी को- 
नृपस्य वर्णाश्रमपालनं यत्‌ 
स एव धर्मो मनुना प्रणीतः 
सीता की धर्मशास्त्रज्ञता का यह प्रमाण, वहीं, आगे चलकर, कुछ ही दूर पर, कवि ने 
दिया है। सीता-परित्याग के कारण वाल्मीकि के समान शांत, नीतिज्ञ और क्षमाशील तपस्वी 
तक ने-“ अस्त्येव मन्युर्भरताग्रजे मे”-कहकर रामचंद्र पर क्रोध प्रकट किया है। अतएव, 

शकुंतला की तरह, अपने परित्याग को अन्याय समझने वाली सीता का रामचंद्र के विषय में, 
कटुवाक्य कहना सर्वथा स्वाभाविक है। न यह पढ़ने-लिखने का परिणाम है न गँवारपन का, 
न अकुलीनता का। 

पढने-लिखने में स्वयं कोई बात ऐसी नहीं जिससे अनर्थ हो सके। अनर्थ का बीज उसमें 
हरगिज्ञ नहीं। अनर्थ पुरुषों से भी होते हैं। अपढों और पढे-लिखों, दोनों से। अनर्थ, दुराचार 
और पापाचार के कारण और ही होते हें और वे व्यक्ति-विशेष का चाल-चलन देखकर जाने 
भी जा सकते हैं। अतएव स्त्रियों को अवश्य पढाना चाहिए। 

जो लोग यह कहते हैं कि पुराने ज़माने में यहाँ स्त्रियाँ न पढ़ती थीं अथवा उन्हें पढ़ने 
की मुमानियत थी वे या तो इतिहास से अभिज्ञता नहीं रखते या जान-बूझकर लोगों को धोखा 
देते हैं। समाज की दृष्टि में ऐसे लोग दंडनीय हैं। क्योंकि स्त्रियों को निरक्षर रखने का उपदेश 
देना समाज का अपकार और अपराध करना है-समाज की उन्नति में बाधा डालना है। 

'शिक्षा' बहुत व्यापक शब्द है। उसमें सीखने योग्य अनेक विषयों का समावेश हो सकता 
है। पढ़ना-लिखना भी उसी के अंतर्गत है। इस देश की वर्तमान शिक्षा-प्रणाली अच्छी नहीं। 
इस कारण यदि कोई स्त्रियों को पढाना अनर्थकारी समझे तो उसे उस प्रणाली का संशोधन 
करना या कराना चाहिए, खुद पढ्ने-लिखने को दोष न देना चाहिए। लड़कों ही की 
शिक्षा-प्रणाली कौन-सी बड़ी अच्छी है। प्रणाली बुरी होने के कारण क्या किसी ने यह राय 
दी है कि सारे स्कूल और कॉलिज बंद कर दिए जाएँ? आप खुशी से लड़कियों और स्त्रियों 
को शिक्षा को प्रणाली का संशोधन कोजिए। उन्हें क्या पढाना चाहिए, कितना पढाना चाहिए, 
किस तरह की शिक्षा देना चाहिए और कहाँ पर देना चाहिए-घर में या स्कूल में-इन सब 
बातों पर बहस कोजिए, विचार कीजिए, जी में आवे सो कीजिए; पर परमेश्वर के लिए यह 
न कहिए कि स्वयं पढने-लिखने में कोई दोष है-वह अनर्थकर है, वह अभिमान का 
उत्पादक है, वह गृह-सुख का नाश करने वाला है। ऐसा कहना सोलहों आने मिथ्या है। 





।. कुछ पुरातन पंथी लोग स्त्रियों की शिक्षा के विरोधी थे। द्विवेदी जी ने क्या-क्या तर्क देकर स्त्री-शिक्षा का 
समर्थन किया? 


2. “स्त्रियों को पढ़ाने से अनर्थ होते हैं'-कुतर्कवादियों की इस दलील का खंडन द्विवेदी जी ने कैसे किया है, 
अपने शब्दों में लिखिए। 

3. द्विवेदी जी ने स्त्री-शिक्षा विरोधी कुतर्कों का खंडन करने के लिए व्यंग्य का सहारा लिया है-जैसे 'यह सब 
पापी पढ़ने का अपराध हे। न वे पढतीं, न वे पूजनीय पुरुषों का मुकाबला करतीं।' आप ऐसे अन्य अंशों 
को निबंध में से छाँटकर समझिए और लिखिए। 

4. पुराने समय में स्त्रियों द्वारा प्राकृत भाषा में बोलना क्या उनके अपढ होने का सबूत है-पाठ के आधार पर 
स्पष्ट कोजिए। 


5. परंपरा के उन्हीं पक्षों को स्वीकार किया जाना चाहिए जो स्त्री-पुरुष समानता को बढ़ाते हों-तर्क सहित 
उत्तर दीजिए। 


6. तब की शिक्षा प्रणाली और अब की शिक्षा प्रणाली में क्या अंतर है? स्पष्ट करें। 
रचना और अभिव्यक्ति 

7. महावीरप्रसाद द्विवेदी का निबंध उनकी दूरगामी और खुली सोच का परिचायक हे, कैसे? 
8. द्विवेदी जी की भाषा-शैली पर एक अनुच्छेद लिखिए। 

भाषा-अध्ययन 


9. निम्नलिखित अनेकार्थी शब्दों को ऐसे वाक्यों में प्रयुक्त कीजिए जिनमें उनके एकाधिक अर्थ स्पष्ट हों- 
चाल, दल, पत्र, हरा, पर, फल, कुल 


पाठेतर सक्रियता 


° अपनी दादी, नानी और माँ से बातचीत कीजिए और (स्त्री-शिक्षा संबंधी) उस समय को स्थितियों 
का पता लगाइए और अपनी स्थितियों से तुलना करते हुए निबंध लिखिए। चाहें तो उसके साथ 
तसवीरें भी चिपकाइए। 


० लड़कियों की शिक्षा के प्रति परिवार और समाज में जागरूकता आए-इसके लिए आप क्या-क्या 
करेंगे? 
° स्त्री-शिक्षा पर एक पोस्टर तैयार कीजिए। 


° स्त्री-शिक्षा पर एक नुककड़ नाटक तैयार कर उसे प्रस्तुत कीजिए। 


शब्द-संपदा 
विद्यमान - उपस्थित 
कुमार्गगामी - बुरी राह पर चलने वाले 
सुमार्गगामी - अच्छी राह पर चलने वाले 
अधार्मिक ~ धर्म से संबंध न रखने वाला 
धर्मतत्त्व ~ धर्म का सार 

दलीलें 
अनर्थ 
अपढों 
उपेक्षा 
प्राकृत 
वेदांतवादिनी 
दर्शक ग्रंथ 
तत्कालीन 
तर्कशास्त्रज्ञता 
न्यायशीलता 
कुतर्क 
खंडन 
प्रगल्भ 
नामोल्लेख 
आदुत 

विज्ञ 
ब्रह्मवादी 
दुराचार 
सहधर्मचारिणी 
कालकूट 
पीयूष 
दृष्टांत 
अल्पज्ञ 
प्राककालीन 
व्यभिचार 
विक्षिप्त 
बात व्यथित 
ग्रह ग्रस्त 
किंचित्‌ 
दुर्वाक्य 
परित्यक्त 
मिथ्यावाद 
कलंकारोपण 

तर्क 

बुरा, अर्थहीन 

अनपढों 

ध्यान न देना 

एक प्राचीन भाषा 

वेदांत दर्शन पर बोलने वाली 
जानकारी देने वाली या दिखाने वाली पुस्तकें 
उस समय का 

तर्कशास्त्र को जानना 

न्याय के अनुसार आचरण करना 
अनुचित तर्क 

दूसरे के मत का युक्तिपूर्वक निराकरण 
प्रतिभावान 

नाम का उल्लेख करना 

आदर या सम्मान पाया, सम्मानित 
समझदार, विद्वान 

वेद पढ्ने-पढाने वाला 

निंदनीय आचरण 

पत्नी 

जहर 

अमृत 

उदाहरण, मिसाल 

थोड़ा जानने वाला 

पुरानी 

पाप 

पागल 

बातों से दुखी होने वाले 

पाप ग्रह से प्रभावित 

थोड़ा 

निंदा करने वाला वाक्य या बात 
पूरे तौर पर छोड़ा हुआ 

झूठी बात 

दोष मढ्ना, दोषी ठहराना 

निर्भर्त्सना 
नीतिज्ञ 
हरगिज 
मुमानियत 
अभिज्ञता 
अपकार 


यह भी जानें 
भवभूति 


विशववरा 


शीला 
थेरीगाथा 
अनुसूया 
गार्गी 


गाथा सप्तशती 
कुमारपाल चरित्र 


त्रिपिटक ग्रंथ 


शाक्य मुनि 
नाट्यशास्त्र 


कालिदास 


- तिरस्कार, निंदा 
~ नीति जानने वाला 
- किसी हालत में 
= रोक, मनाही 

- जानकारी, ज्ञान 
~ अहित 


संस्कृत के प्रधान नाटककार हैं। इनके तीन प्रसिद्ध ग्रंथ वीररचित, उत्तररामचरित और 
मालतीमाधव हैं। भवभूति करुणरस के प्रमुख लेखक थे। 

अत्रिगोत्र की स्त्री। ये ऋग्वेद के पाँचवें मंडल 28वें सूक्त की एक में से छठी ऋक्‌ की 
ऋषि थीं। 

कौरिडन्य मुनि की पत्नी का नाम। 

बौद्ध भिक्षुणियों की पद्य रचना इसमें संकलित है। 

अत्रि मुनि की पत्नी और दक्ष प्रजापति की कन्या। 

बैदिक समय की एक पंडिता ऋषिपुत्री। इनके पिता का नाम गर्ग मुनि था। मिथिला के 
जनकराज को सभा में इन्होंने पंडितों के सामने याज्ञवल्क्य के साथ वेदांत शास्त्र विषय 
पर शास्त्रार्थ किया था। 

प्राकृत भाषा का ग्रंथ जिसे हाल द्वारा रचित माना जाता है। 

एक ऐतिहासिक ग्रंथ है जिसे ।2वीं शताब्दी के अंत में अज्ञातनामा कवि ने अनहल के 
राजा कुमारपाल के लिए लिखा था। इसमें ब्रह्मा से लेकर राजा कुमारपाल तक बौद्ध 
राजाओं की वंशावली का वर्णन है। 

गौतम बुद्ध ने भिक्षु-भिक्षुणियों को अपने सारे उपदेश मौखिक दिए थे। उन उपदेशों को 
उनके शिष्यों ने कंठस्थ कर लिया था और बाद में उन्हें त्रिपिटक के रूप में 
लेखबद्ध किया गया। वे तीन त्रिपिटक हैं-सुत या सूत्र पिटक, विनय पिटक और 
अभिधर्म पिटक। 

शक्यवंशीय होने के कारण गौतम बुद्ध को शाक्य मुनि भी कहा जाता है। 

भरतमुनि रचित काव्यशास्त्र संबंधी संस्कृत के इस ग्रथ में मुख्यतः रूपक (नाटक) का 
शास्त्रीय विवेचन किया गया है। इसकी रचना 300 ईसा पूर्व मानी जाती है। 

संस्कृत के महान कवियों में कालिदास की गणना की जाती है। उन्होंने कुमारसंभव, 
रघुवंश (महाकाव्य), ऋतु संहार, मेघदूत (खंडकाव्य), विक्रमोर्वशीय, 
मालविकार्निमित्र और अभिज्ञान शाकुंतलम्‌ (नाटक) की रचना की। 

महावीरप्रसाद द्विवेदी 


आजादी के आंदोलन से सक्रिय रूप से जुडी पंडिता रमाबाई ने स्त्रियों की शिक्षा एवं उनके शोषण के विरुद्ध 
जो आवाज उठाई उसकी एक झलक यहाँ प्रस्तुत है। आप ऐसे अन्य लोगों के योगदान के बारे में पढिए और 


मित्रों से चर्चा कीजिए- 


पंडिता रमाबाई 


भारतीय राष्ट्रीय कांग्रेस का पाँचवाँ अधिवेशन ।889 में मुंबई में आयोजित हुआ था। न] भरे हॉल 
में देश भर के नेता एकत्र हुए थे। * 
एक सुंदर युवती अधिवेशन को संबोधित करने के लिए उठी। उसकी आँखों में तेज और उसके कांतिमय 
चेहरे पर प्रतिभा झलक रही थी। इससे पहले कांग्रेस अधिवेशनों में ऐसा दृश्य देखने में नहीं आया था। 
हॉल में लाउडस्पीकर न थे। पीछे बैठे हुए लोग उस युवती को आवाज नहीं सुन पा रहे थे। वे आगे 
को ओर बढ्ने लगे। यह देखकर युवती ने कहा, “ भाइयो, मुझे क्षमा कोजिए। मेरी आवाज आप तक 
नहीं पहुँच पा रही है। लेकिन इस पर मुझे आश्चर्य नहीं है। क्या आपने शताब्दियों तक कभी किसी 
महिला की आवाज सुनने की कोशिश की? क्या आपने उसे इतनी शक्ति प्रदान की कि वह अपनी 
आवाज को आप तक पहुँचने योग्य बना सके?” 

प्रतिनिधियों के पास इन प्रश्नों के उत्तर न थे। 

इस साहसी युवती को अभी और बहुत कुछ कहना था। उसका नाम पंडिता रमाबाई था। उस दिन तक 
स्त्रियों ने कांग्रेस के अधिवेशनों में शायद ही कभी भाग लिया हो। पंडिता रमाबाई के प्रयास से ]889 
के उस अधिवेशन में 9 महिला प्रतिनिधि सम्मिलित हुई थीं। 

वे एक मूक प्रतिनिधि नहीं बन सकती थीं। विधवाओं को सिर मुँडवाए जाने की प्रथा के विरोध में 
रखे गए प्रस्ताव पर उन्होंने एक जोरदार भाषण दिया। “ आप पुरुष लोग ब्रिटिश संसद में प्रतिनिधित्व 
की माँग कर रहे हैं जिससे कि आप भारतीय जनता की राय वहाँ पर अभिव्यक्त कर सकें। इस पंडाल 
में अभिव्यक्ति की स्वतंत्रता के लिए चीख-चिल्ला रहे हैं, तब आप अपने परिवारों में वैसी ही स्वतंत्रता 
महिलाओं को क्यों नहीं देते? आप किसी महिला को उसके विधवा होते ही कुरूप और दूसरों पर निर्भर 
होने के लिए क्यों विवश करते हैं? क्या कोई विधुर भी वैसा करता है? उसे अपनी इच्छा के अनुसार 
जीने की स्वतंत्रता है। तब स्त्रियों को वैसी स्वतंत्रता क्यों नहीं मिलती?” 

निश्चित रूप से कहा जा सकता है कि पंडिता रमाबाई ने भारत में नारी-मुक्ति आंदोलन की नींव 
डाली। 

वे बचपन से ही अन्याय सहन नहीं कर पाती थीं। एक दिन उन्होंने नौ वर्ष की एक छोटी-सी लड़की 
को उसके पति के शव के साथ भस्म किए जाने से बचाने की चेष्टा को। “यदि स्त्री के लिए भस्म 
होकर सती बनना अनिवार्य है तो क्या पुरूष भी पत्नी की मृत्यु के बाद सता होते हैं?” रौबपूर्वक पूछे 
गए इस प्रश्‍न का उस लड़की की माँ के पास कोई उत्तर न था। उसने केवल इतना कहा कि “यह 
Es की दुनिया है। कानून वे ही बनाते हैं, स्त्रियों को तो उनका पालन भर करना होता है।” रमाबाई 
ने पलटकर पूछा, “स्त्रियाँ ऐसे कानूनों को सहन क्यों करती हैं? मैं जब बड़ी हो जाऊँगी तो ऐसे कानूनों 
के विरुद्ध संघर्ष करूंगी।” सचमुच उन्होंने पुरुषों द्वारा महिलाओं के प्रत्येक प्रकार के शोषण के विरुद्ध 
संघर्ष किया। 

